

आकाशवाणी नागपूर,
प्रादेशिक वृत्त विभाग
प्रादेशिक बातम्या (मराठी - वेळ सायंकाळी 06.40)
शुक्रवार, दिनांक 21 जुलै 2017

आकाशवाणी, नागपूर.

काही ठळक बातम्या

1. जेष्ठ नागरिकांसाठी 'पंतप्रधान वयवंदना योजना' या नव्या निवृत्ती वेतन योजनेला आजपासून सुरुवात.
2. राम मंदिर प्रकरणी अलाहाबाद उच्च न्यायालयाच्या निर्णयाला आव्हान देणाऱ्या याचिकांची प्राधान्यानं सुनावणी करण्याची सर्वोच्च न्यायालयाची तयारी.
3. नागपूर जिल्ह्याच्या सर्वांगीण विकासासाठी जिल्हा नियोजन समितीतर्फे निधी उपलब्ध झाला असून, लगेच सविस्तर प्रस्ताव सादर करण्याची पालकमंत्री श्री. चंद्रशेखर बावनकुळे यांची सूचना.

आणि

4. इंग्लंडमध्ये आयोजित महिला विश्वचषक स्पर्धेत काल डर्बी इथं खेळल्या गेलेल्या उपांत्य सामन्यात गतविजेत्या ऑस्ट्रेलियाच्या संघावर 36 धावांनी मात करित भारतीय संघानं अंतिम फेरीत धडक.

.....

जेष्ठ नागरिकांसाठी 'पंतप्रधान वयवंदना योजना' या नव्या निवृत्ती वेतन योजनेला आजपासून सुरुवात होत आहे. केंद्रीय अर्थमंत्री श्री. अरुण जेटली यांच्या हस्ते आज नवी दिल्ली इथं एका कार्यक्रमात योजनेची सुरुवात होईल. भारतीय विमा महामंडळाच्या संकेतस्थळावरून या योजनेसाठी नाव नोंदणी करता येणार असून, पुढच्या वर्षीच्या तीन मे पर्यंत योजनेत नोंदणी करता येईल. या योजनेतून आठ टक्के आश्वासित दरानं ज्येष्ठ नागरिकांना दहा वर्षांपर्यंत मासिक निवृत्तीवेतन मिळणार आहे. या योजनेला सेवा कर किंवा जी.एस.टी. लागू होणार नसल्याचंही श्री. जेटली यांनी स्पष्ट केलं.

.....

राज्यसभेतील विरोधी पक्षाच्या खासदारांनी भारतीय जनता पार्टीचे कार्यकर्ते आपल्याला धमक्या देत असल्याचा आरोप केला. आज राज्यसभेत समाजवादी पार्टीचे श्री. नरेश अग्रवाल यांनी हा आरोप करताना सामूहिक हल्ल्यांविषयी राज्यसभेत केलेल्या चर्चेमुळं या धमक्या देण्यात येत असल्याचंही त्यांनी म्हटलं आहे. भाजपाच्या काही युवा कार्यकर्त्यांनी आपल्या दिल्ली आणि हरदोईतील घरांवर कथितपणं हल्ला केल्याचंही त्यांनी म्हटलं आहे. दरम्यान, संदर्भातील चर्चा कामकाजातून वगळण्यात आल्यानंतरही छापील आणि इलेक्ट्रॉनिक माध्यमांनी त्याचं प्रसारण करणं पूर्णतः बेकायदेशीर असून, सरकारनं यासंदर्भात चौकशी करून कारवाई करावी, असं आवाहन सभागृहाचे उपाध्यक्ष श्री. पी.जे. कुरियन यांनी केलं आहे.

.....

येत्या 30 जुलै रोजी पंतप्रधान श्री. नरेंद्र मोदी आकाशवाणीवरील 'मन की बात' या संवादात्मक कार्यक्रमाच्या माध्यमातून जनतेशी संवाद साधणार आहेत. आकाशवाणी आणि दूरदर्शनच्या सर्व वाहिन्यांवरून हा कार्यक्रम सकाळी अकरा वाजता प्रसारित करण्यात येईल. या कार्यक्रमासाठी नागरिकांनी आपल्या सुचना आणि विचार 1800117800 या टोलफ्री क्रमांकावर किंवा माय जी.ओ.व्ही. ओपन फोरमवर नोंदवाव्यात असं आवाहन करण्यात आलं आहे.

.....

बँक खात्याशी आधार क्रमांकाची जोडणी न केल्यावरून कोणतंही बँक खातं बंद करण्यात आलं नसल्याचं अर्थमंत्री श्री. अरुण जेटली यांनी स्पष्ट केलं आहे. त्यांनी लोकसभेत प्रश्नोत्तराच्या तासात दिलेल्या लेखी उत्तरात ही माहिती दिली. तसंच, 50 हजारांपेक्षा जास्त रकमेचे व्यवहार करताना पॅनकार्ड सोबत आधार कार्ड देण्याची आवश्यकता नसल्याचंही त्यांनी स्पष्ट केलं.

.....

देशातील लोकसंख्या नियंत्रणात आणण्यासाठी सरकार अनेक उपाययोजना करत असल्याचं केंद्रीय आरोग्य आणि कुटुंबकल्याण राज्यमंत्री श्रीमती अनुप्रिया पटेल यांनी सांगितलं आहे. त्या आज लोकसभेत प्रश्नोत्तराच्या तासात बोलत होत्या. लोकसंख्या नियंत्रणासाठी कुटुंब नियोजन महत्वाचं असून, त्यासाठी विविध कार्यक्रमांच्या माध्यमातून जनजागृती केली जात असल्याचं त्या म्हणाल्या. सध्या देशाची लोकसंख्या 126 कोटीच्या जवळपास असल्याचं त्यांनी सांगितलं. वाढती लोकसंख्या हे देशापुढं सर्वात मोठं आव्हान असून, यावर नियंत्रण मिळविण्यासाठी व्यापक अभियान चालविण्याची गरज खासदार श्री. अनुराग ठाकूर यांनी यावेळी प्रतिपादीत केली.

.....

राज्यातल्या कोणत्याही खाजगी दक्षता मोहिमेला केंद्र सरकारचा पाठिंबा नाही, असं सरकारनं सर्वोच्च न्यायालयाला सांगितलं आहे. आज या प्रकरणी सर्वोच्च न्यायालयात सुनावणी दरम्यान केंद्र सरकारनं सांगितलं, की देशात कुठेही अशा समुहाला कायदानुसार परवानगी देण्यात आलेली नाही. गोरक्षेसाठी हिंसाचाराचा मार्ग अवलंबिणाऱ्यांविरुद्ध कारवाई करण्यात येत आहे. असं भाजपाप्रणित गुजरात तसंच, झारखंडच्या सरकारनं न्यायालयात सांगितलं.

.....

राम मंदिर-बाबरी मशीद जमीन विवाद प्रकरणी अलाहाबाद उच्च न्यायालयाच्या निर्णयाला आव्हान देणाऱ्या याचिकांची प्राधान्यानं सुनावणी करण्याची सर्वोच्च न्यायालयाची तयारी असल्याचं आज सर्वोच्च न्यायालयाच्या वतीनं सांगण्यात आलं. भाजपा नेते श्री. सुब्रमणियम् स्वामी यांनी हे प्रकरण सुनावणीसाठी अगोदर घेण्याविषयी मत व्यक्त केलं होतं. त्यावर सरन्यायाधीश न्यायमूर्ती श्री. जे.एस. खेहर आणि न्या. श्री. डी.वाय. चंद्रचूड यांच्या खंडपीठातर्फे हे उत्तर देण्यात आलं. अलाहाबाद उच्च न्यायालयाच्या निर्णयाला आव्हान देणारी याचिका गेली सात वर्षे प्रलंबित आहे.

.....

नागपूर जिल्हाच्या सर्वांगीण विकासासाठी जिल्हा नियोजन समितीतर्फे विविध विभागांकडून प्राप्त होणाऱ्या प्रस्तावानुसार निधी उपलब्ध झाला असून, विभाग प्रमुखांनी 15 दिवसात सविस्तर

प्रस्ताव सादर करावेत, अशा सूचना नागपूर जिल्ह्याचे पालकमंत्री श्री. चंद्रशेखर बावनकुळे यांनी काल नागपूर इथं दिल्या. रविभवन इथं जिल्हा नियोजन समितीअंतर्गत विविध विभागांना विकास कामांसाठी मंजूर झालेल्या निधीचा आढावा श्री. बावनकुळे यांनी काल घेतला. त्याप्रसंगी ते बोलत होते. जिल्हा नियोजनाअंतर्गत नागपूर जिल्ह्याला सर्वसाधारण योजनेअंतर्गत चारशे कोटी रूपयांचा आराखडा मंजूर झाला असून, यापैकी 170 कोटी रूपयांच्या प्रस्तावांना प्रशासकीय मान्यता देण्यात आली असल्याचं त्यांनी सांगितलं. तसंच, 122 कोटी रूपयांच्या निधीचं वितरण करण्यात आलं असल्याचंही ते म्हणाले. आदिवासी विकास योजनेअंतर्गत 71 कोटी 84 लक्ष रूपयांचा निधी मंजूर झाला असून, त्यापैकी 20 कोटी 87 लक्ष रूपयांचा निधी प्रशासकीय यंत्रणांना उपलब्ध करून देण्यात आल्याची माहिती ही त्यांनी दिली. जिल्हा परिषदेचे संपूर्ण प्रस्ताव मुख्य कार्यकारी अधिकारी यांच्या मार्फत सादर करावेत, अशी सूचना करताना मागीलवर्षी मंजूर झालेल्या कामासंदर्भात उपयोगिता प्रमाणपत्र तसंच, कामांचं छायाचित्र सादर झाल्यानंतर नवीन निधी उपलब्ध करून देण्यात येणार असल्याचं ही ते म्हणाले.

.....

मुख्यमंत्र्यांच्या विशेष निधीतून नागपूरच्या दक्षिण-पश्चिम विधानसभा मतदारसंघातल्या पायाभूत सुविधांच्या विकासासाठी सव्वाशे कोटी रूपयांचा विशेष निधी मंजूर करण्यात आला आहे. त्यातून हाती घेण्यात येणारी कामं कालबद्ध कार्यक्रमानुसार दर्जेदार पद्धतीनं पूर्ण करण्याचे निर्देश जिल्ह्याचे पालकमंत्री श्री. चंद्रशेखर बावनकुळे यांनी दिले ओहत. या मतदारसंघातील विविध विकास कामांच्या स्वतंत्र आढावा बैठकीत ते काल बोलत होते. या योजनेच्या पहिल्या टप्प्यात 34 कोटी 55 लक्ष रूपयांची कामं महानगरपालिकेच्या वतीनं करण्यात येत असून, उर्वरित 85 कोटी रूपयांची कामं देखील येत्या डिसेंबरअखेर पूर्ण करण्याची सूचना त्यांनी केली.

.....

महाराष्ट्र राज्य महिला आयोग आणि आंतरराष्ट्रीय न्याय अभियान यांच्या संयुक्त विद्यमानं येत्या 27 आणि 28 तारखेला मुंबई इथं 'महिलांची तस्करी' या विषयावर आंतरराष्ट्रीय परिषदेचं आयोजन करण्यात आलं असल्याची माहिती, महिला आयोगाच्या अध्यक्षा श्रीमती विजया रहाटकर यांनी पत्रकार परिषदेत दिली. या परिषदेत मानवी हक्क, बाल हक्क, महिलांचे अधिकार आदी विषयात कार्य करणारे 20 हून अधिक देशातील साधारण शंभर प्रतिनिधी सहभागी होणार आहेत. राज्यातील तसंच, देशातील संबंधीत मंत्री, विविध आयोगांचे अध्यक्ष, सचिव, या क्षेत्रात कार्य करणाऱ्या स्वयंसेवी संस्थांचे प्रतिनिधी, तज्ञ परिषदेत सहभागी होणार आहेत. परिषदेत दोन दिवस या विषयावर समग्र चर्चा होऊन ही अमानवी प्रथा रोखण्यासाठी एक फोरम तयार करण्यात येईल. तसंच, विविध उपाययोजना सुचविण्यात येतील, अशी माहितीही श्रीमती रहाटकर यांनी यावेळी दिली. तस्करीसारखे कृत्य अत्यंत संघटित आणि नियोजनबद्ध पध्दतीनं कोणत्याही सीमेचे बंधन न बाळगता राबविलं जात असल्यामुळं या गोष्टीची चर्चा जागतिक पातळीवर होणे आवश्यक झाले आहे. देशभरात साधारण 27 लक्ष महिला ह्या देहविक्रीसह इतर अवैध व्यवसायात ढकलल्या गेल्या आहेत. महिलांच्या होणाऱ्या तस्करीतून दरवर्षी साधारण 30 हजार महिला या दुर्दैवी क्षेत्रात ढकलल्या जातात. हे रोखण्यासाठी जागतिक पातळीवर प्रयत्न सुरु

आहेत. त्याचाच एक भाग म्हणून राज्य महिला आयोगानं हा पुढाकार घेतला असून देशात प्रथमच या विषयावर आंतरराष्ट्रीय परिषदेचं आयोजन करण्यात आलं आहे.

.....

सर्व पात्र लोकांना आपला मतदानाचा अधिकार सुलभपणे वापरता यावा, या दृष्टिकोनातून मतदार यादीत अद्याप नाव न नोंदविलेल्या युवा मतदारांच्या नोंदणीसाठी सध्या राज्यात विशेष मोहीम हाती घेण्यात आली आहे. विशेषतः अठरा ते एकवीस वर्षे वयोगटातील युवक-युवतींनी तिचा लाभ घेऊन नोंदणी पूर्ण करण्याचं आवाहन नागपूरचे जिल्हाधिकारी श्री. सचिन कुर्वे यांनी केलं आहे. मतदार जागृती अभियानाच्या अंतर्गत जिल्ह्यातल्या कनिष्ठ महाविद्यालयांमध्ये आयोजित संवादात्मक कार्यक्रमात ते आज बोलत होते. बिंझाणी नगर महाविद्यालय आणि कमला नेहरू महाविद्यालयात देखील असे कार्यक्रम घेण्यात आले. जिल्ह्याच्या मतदार यादीमध्ये आतापर्यंत वंचित राहिलेल्या आणि पात्र नवमतदारांची नोंदणी करण्यासाठीची ही विशेष मोहीम येत्या 31 तारखेपर्यंत चालविण्यात येणार आहे.

.....

केंद्र सरकारच्या माहिती आणि प्रसारण मंत्रालयाअंतर्गत येणाऱ्या नागपूर इथल्या पत्र सूचना कार्यालय आणि अमरावती इथल्या जिल्हा माहिती कार्यालय यांच्या सहकार्यानं उद्या अमरावती इथं एकदिवसीय प्रसार माध्यम कार्यशाळा, 'वार्तालाप'चं आयोजन करण्यात आलं आहे. या कार्यशाळेचं उद्घाटन 'जनमाध्यम' या अमरावती इथल्या दैनिकाचे मुख्य संपादक श्री. प्रदीप देशपांडे यांच्या हस्ते सकाळी अकरा वाजता होणार असून, नागपूर इथल्या तरुण भारत दैनिकाचे निवृत्त मुख्य संपादक श्री. सुधीर पाठक यांचं या प्रसंगी 'बीजभाषण' आयोजित करण्यात आलं आहे. या कार्यशाळेस अमरावती इथल्या माहिती आणि जनसंपर्क महासंचालनालयाच्या विभागीय कार्यालयाचे उपसंचालक श्री. राधाकृष्ण मुली प्रमुख पाहुणे म्हणून उपस्थित राहणार आहेत. उद्घाटन सत्रानंतर पत्रकारांसाठी विविध क्षेत्रातील तज्ञांच्या मार्गदर्शनपर व्याख्यानांचं आयोजन करण्यात आलं आहे. दरम्यान, उद्या दुपारी आयोजित करण्यात आलेल्या तांत्रिक सत्रात पुण्याच्या आकाशवाणी केंद्राचे प्रमुख आणि उपसंचालक श्री. नितीन केळकर तसंच, अमरावती इथल्या भारतीय जनसंवाद संस्थेच्या विभागीय केंद्राचे प्रमुख श्री. नदीम खान, श्री. मुकुल तेलगोटे यांचं तर शेवटच्या तांत्रिक सत्रामध्ये नागपूर इथल्या पत्रसूचना कार्यालयाचे उपसंचालक श्री. संजय आर्वीकर यांचं सादरीकरण होणार आहे.

.....

आंतरराष्ट्रीय क्रिकेट परिषदेच्या वतीनं इंग्लंडमध्ये आयोजित महिला विश्वचषक स्पर्धेत काल डर्बी इथं खेळल्या गेलेल्या उपांत्य सामन्यात गतविजेत्या ऑस्ट्रेलियाच्या संघावर 36 धावांनी मात करीत भारतीय संघानं अंतिम फेरीत धडक मारली आहे. पावसाच्या व्यत्ययामुळं प्रत्येकी 42 षटकांपर्यंत मर्यादित झालेल्या या सामन्यात विजयासाठी 282 धावा करण्याचं उद्दिष्ट मिळालेल्या ऑस्ट्रेलिया संघाचा डाव 41 व्या षटकात 245 धावांवरच संपुष्टात आला. अॅलेक्झांड्रा ब्लॅकवेलच्या सर्वाधिक 90 धावांच्या चमकदार खेळीसह एलिसे व्हिलानीच्या 75 आणि एलिसे पेरीच्या 38 धावांच्या योगदानाचा त्यात समावेश होता. भारतीय संघाकडून दीप्ती शर्मानं तीन, झूलन

गोस्वामी आणि शिखा पांडेयनं प्रत्येकी दोन, तर राजेश्वरी गायकवाड आणि पूनम यादवनं प्रत्येकी एक गडी बाद केला. तत्पूर्वी, प्रथम फलंदाजीसाठी आलेल्या भारतीय संघानं प्रामुख्यानं हरमनप्रीत कौरच्या तडाखेबंद नाबाद 171 धावांच्या बळावर नियोजित 42 षटकांमध्ये चार गडी बाद 281 धावा फटकावल्या. तिनं 115 चेंडूंवर वीस चौकार आणि सात षटकारांसह आकर्षक खेळी उभारली. तसंच, कर्णधार मिताली राजनं 36 आणि दीप्ती शर्मानं 25 धावांचं योगदान त्यात दिलं. येत्या रविवारी लंडनच्या ऐतिहासिक लॉर्डस् मैदानावर आयोजिण्यात येणाऱ्या स्पर्धेच्या अंतिम सामन्यात भारतीय संघाची गाठ यजमान इंग्लंडच्या संघाशी पडणार आहे. 2005 नंतर यावेळी पुन्हा एकदा अंतिम फेरीत दाखल झालेल्या भारतीय संघाच्या कामगिरीकडं आता अवघ्या जगाचं लक्ष लागून राहिल.

.....

श्रीलंकेच्या क्रिकेट मंडळाच्या अध्यक्षान्च्या संघाविरुद्ध आजपासून कोलंबो इथं खेळल्या जात असलेल्या सराव सामन्यात भारतीय संघानं आपली बाजू भक्कम केली आहे. यजमान संघाचा पहिला डाव केवळ 187 धावांमध्येच गुंडाळण्यात यश आल्यानंतर पाहुण्या संघानं आरंभीच्या दिवसअखेर आपल्या पहिल्या डावात तीन गडी बाद 135 धावा केल्या. दिवसाचा खेळ संपला, तेव्हा कर्णधार विराट कोहली 34, तर अजिंक्य राहाणे 30 धावांवर खेळत होता. त्याआधी सलामीवीर लोकेश राहुलनं दमदार अर्धशतकी खेळी केली. तत्पूर्वी, प्रथम फलंदाजी करताना यजमान संघाला दानुष्का गुणतिलकाच्या आकर्षक 74 धावांच्या खेळीसह कर्णधार लाहिरु तिरीमानेच्या 59 धावांच्या बळावर 187 धावांपर्यंत मजल मारणं शक्य झालं. भारतीय संघाकडून रविचंद्रन अश्विन आणि कुलदीप यादवनं प्रत्येकी दोन, तर मोहम्मद शमी, भुवनेश्वर कुमार, इशांत शर्मा आणि हार्दिक पांड्यानं प्रत्येकी एक गडी बाद केला.

.....

गेल्या 24 तासात विदर्भात अनेक ठिकाणी हलक्या ते जोरदार स्वरूपाची पर्जन्यवृष्टी झाली. पावसाच्या प्रमुख नोंदी अशा आहेत - मलकापूर इथं सहा, सालेकसा इथं तीन, तर भंडारा, देवरी, मालेगाव, चिखली, चिखलदरा आणि दर्यापूर इथं प्रत्येकी दोन सेंटिमीटर. तसंच, भिवापूर, मौदा, हिंणगा, नागपूर, आमगाव, तिरोडा, गोरेवाडा, गोंदिया, एटापल्ली, जिवती, सावली, कारंजालाड, मंगरूळपीर, रिसोड, सिंदखेडराजा, लोणार, धारणी, धामणगाव रेल्वे, चांदूर रेल्वे, नांदगाव खंडेश्वर, मूर्तिजापूर आणि बालापूर इथं प्रत्येकी एक सेंटिमीटर पावसाची नोंद करण्यात आली. दरम्यान, नागपुरात आज हलक्या ते मध्यम स्वरूपाच्या सरिनी पर्जन्यवृष्टी केली. सायंकाळी साडेपाच वाजेपर्यंत शहरात सहा मिलिमीटर पावसाची नोंद करण्यात आली. आगामी 24 तासात आकाश बव्हंशी अभाच्छादित राहून विदर्भात काही ठिकाणी मेघगर्जनेसह जोरदार पर्जन्यवृष्टी होण्याचा अंदाज प्रादेशिक हवामान केंद्राच्या सूत्रांनी वर्तवला आहे.

.....

